

संस्कृत वार्ता:

दिनाङ्क : 18/03/2026

सायम् - 06:20

आदौ मुख्यवार्ता:

- अद्य राज्यसभायां विंशति राज्यानां नवपंचाशत् सदस्यानां सौप्रस्थानिक समारोहः आसीत्। अत्रावसरे प्रधानमन्त्री नरेन्द्रमोदी न्यगादीत् यत् संसदीय-लोकतन्त्रे एतेषां योगदानं सदैव स्मरणीयम् भविष्यति सहैव राजनीति-क्षेत्रे कदापि 'पूर्णविरामः' न भवति।
- लोकसभया अद्य एकं राष्ट्रं एकं निर्वाचनम् इत्याख्ये विधेयके परीक्षण-रतायाः संयुक्त-संसदीय-समित्याः कार्यकालम् विस्तारितम्।
- सर्वकारेण विमान-संस्थासु समान-कार्यप्रणालीं सुदृढीकर्तुं नूतनाः निर्देशाः निस्सारिताः, विमान-संस्थाः आदिष्टाः यत् यात्रिभ्यः उचित-सौलभ्यप्रदानाय विमानस्य आसन-चयने न्यूनतम् षष्टि-प्रतिशतं आसनानि निःशुल्कं प्रापयेयुः इति।
- अद्य प्रातः गुजरात-राज्यस्य मुन्द्रा-पोताश्रये 'जग लाङ्की' इति नामकः विशालः भारतीय-पोतः खनिजतैलस्य अष्ट-सहस्र-मीट्रिक-टन परिमितं उच्चगुणवत्तायुक्तं खनिजतैलं नीत्वा प्राप्तवान्।
- भारतीय-ऋतु-विज्ञान-विभागेन अद्य छत्तीसगढ-हिमाचलप्रदेश-विदर्भ-क्षेत्रेषु विद्युत्-गर्जनसमेत्य झंझावातो भविष्यति इति आशङ्काम् अभिलक्ष्य 'अर्रिंज-अलर्ट' इति संचेतना प्रख्यापिता।
- फ्रान्स-देशस्य 'पालेस्-डेस्-स्पोर्ट्स्' क्रीडाङ्गणे 'ओर्लिस् मास्टर्स्' बैडमिण्टन्-प्रतिस्पर्धायां पुरुष-एकल-वर्गे आयुष-शेट्टी, किरण-जॉर्ज इत्येनं पराजित्य षोडशेचक्रे प्रविष्टवान्।

राज्यसभायाः सदस्येभ्यः सौप्रस्थानिकसमारोहः

अद्य राज्यसभायां विंशति राज्यानां नवपंचाशत् सदस्यानां सौप्रस्थानिक समारोहः आसीत्। अत्रावसरे प्रधानमन्त्री नरेन्द्रमोदी न्यगादीत् यत् संसदीय-लोकतन्त्रे एतेषां योगदानं सदैव स्मरणीयम् भविष्यति सहैव राजनीति-क्षेत्रे कदापि 'पूर्णविरामः' न भवति, यतः एतेषाम्

अनुभवः राष्ट्राय सदैव प्रासङ्गिको वर्तते। प्रधानमन्त्रिणा अवलोकितं यत् सौप्रस्थानिक समारोहे सर्वे सदस्याः दलीय-राजनीतितः पृथक् भूत्वा एकां समानां भावनां प्रदर्शयन्ति।

निवर्तमानं उपसभापतिं हरिवंश-महोदयम् उद्दिश्य मोदी-महोदयः अवदत् यत् तेन दीर्घकालं यावत् सदनस्य उत्तरदायित्वं कुशलतापूर्वकं निर्व्यूढम्।

इतः प्राक् सदनस्य सभापतिः सी. पी. राधाकृष्णन् महोदयः अवदत् यत् प्रति वर्षद्वये तृतीयांश-सदस्यानां निवृत्तिः राज्यसभायाः घटनात्मक-स्थैर्यं रक्षति, येन नूतन-सदस्यानां कृते मार्गः प्रशस्तः भवति।

विपक्षस्य नेता मल्लिकार्जुन-खड्गे महोदयः स्ववक्तव्ये अवदत् यत् ये राजनीति-क्षेत्रे सार्वजनिक-जीवने च सन्ति, ते देशसेवया कदापि श्रान्ताः भवन्ति न च निवृत्ताः।

-

लोकसभया अद्य एकं राष्ट्रं एकं निर्वाचनम्

लोकसभया अद्य एकं राष्ट्रं एकं निर्वाचनम् इत्याख्ये विधेयके परीक्षण-रतायाः संयुक्त-संसदीय-समित्याः कार्यकालम् षड्विंशत्यधिक-द्विसहस्रतम-वर्षाकालीन-सत्रस्य अन्तिम-सप्ताहस्य प्रथम-दिवसं यावत् विस्तारितम्। अस्य विधेयकस्य मुख्य-लक्ष्यं लोकसभा-राज्यसभा-विधानासभानाञ्च निर्वाचनं युगपदेव सम्पद्येत इत्यस्ति। समित्याः अध्यक्षः पी.पी. चौधरी इत्येषःसंविधान-विधेयकं चतुर्विंशत्यधिक-द्विसहस्रतमं तथा च केन्द्रशासित-प्रदेश-विधि-विधेयकं चतुर्विंशत्यधिक-द्विसहस्रतमं इति विषययोः संयुक्त-समित्याः कालावधि-विस्तारस्य प्रस्तावं प्रस्तुतवान्। सदने ध्वनि-मतेन एतस्मै प्रस्तावाय सहमतिः प्रदत्ता।

विमान-संस्थाःदिशा-निर्देशः

सर्वकारेण विमान-संस्थाः आदिष्टाः यत् यात्रिभ्यः उचित-सौलभ्यप्रदानाय विमानस्य आसन-चयने न्यूनतमं षष्टि-प्रतिशतं आसनानि निःशुल्कं प्रापयेयुः इति। नागरिकोड्डयन-मन्त्रालयेन अद्य नागरिक-उड्डयन-महानिदेशालयस्य माध्यमेन यात्रिणाम् सौलभ्यं, पारदर्शितां तथा च सर्वासु विमान-संस्थासु समान-कार्यप्रणालीं सुदृढीकर्तुं नूतनाः निर्देशाः निस्सारिताः। मन्त्रालयेन निर्दिष्टं यत् एकेनैव पी.एन.आर. इति क्रमेण यात्रां कुर्वन्तः यात्रिणः एकत्रैव उपावेशनीयाः, यथासम्भवं च तेभ्यः समीपस्थ-आसनानि प्रदातव्यानि। तत्र सूचितं यत् क्रीडा-सामग्र्याः वाद्य-यन्त्राणां च परिवहन-सुविधा पारदर्शितया यात्रानुकूल-रीत्या च

प्रदातव्या। विमान-संस्थाभ्यः पालित-पशूनां वहन-विषये अपि स्पष्टाः नीतिनिर्माणार्थं निर्देशाः दत्ताः। सर्वकारेण यात्रिणाम् अधिकारैः सह सम्बद्धानां नियमानां कठोरतया पालनाय अपि आदिष्टम् ।

रेलमन्त्री अश्विनी वैष्णवस्य वक्तव्यम्

रेल-मन्त्री अश्विनी वैष्णवः अवोचत् यत् 'वन्देभारतम्' रेलयानानि यात्रिकाणां सुरक्षां वर्धयितुं बहुभिः उन्नत-सुरक्षा-वैशिष्ट्यैः युक्तानि सन्ति। अद्य लोकसभायां प्रश्नकाल-समये अनुपूरक-प्रश्नानाम् उत्तरं यच्छन् सः अवदत् यत् वन्दे भारत एक्सप्रेस-याने विशेषतः 'एण्टी-क्लाइम्बिंग' इत्यस्य तन्त्रस्य प्रयोगः कृतः । एतस्य तन्त्रस्य मुख्यम् उद्देश्यं दुर्घटनायाः समये रेलकक्षः परस्परं उपरि आरोहणं रोद्धुं तथा च यात्रीणां जीवनं रक्षितुम् अस्ति। मन्त्रिणा बलपूर्वकं उक्तं यत् सर्वकारः रेल-यात्रां सुरक्षिततरां कर्तुं कटिबद्धो वर्तते।

-

मुन्द्रा-पोताश्रये 'जग लाइकी' पोतस्य आगमनम्

अद्य प्रातः गुजरात-राज्यस्य मुन्द्रा-पोताश्रये 'जग लाइकी' इति नामकः विशालः भारतीय-पोतः खनिजतैलस्य महत्-परिमाणं नीत्वा प्राप्तवान्। एषः पोतः संयुक्त-अरब-अमीरात-देशात् प्रायः अष्ट-सहस्र-मीट्रिक-टन परिमितं उच्चगुणवत्तायुक्तं खनिजतैलं आनयति। अस्मात् पूर्वं 'शिवालिक' इति पोतः मुन्द्रा-नगरे तथा 'नन्दादेवी' इति पोतः वाडिनार-पोताश्रये अपि प्राप्तवन्तौ। पोत-अधिकारिणः तैल-निक्षेपणस्य कार्यं सुचारुरूपेण प्रचालयन्ति येन देशस्य परिष्करणशालासु तैल-वितरणं शीघ्रं भवेत्।

इस्त्रायल्-ईरान-सङ्घर्षः

इस्त्रायल-देशस्य रक्षा-मन्त्री इस्त्रायल् काट्ज़ः अद्य सबलं प्रतिपादितवान् यत् इस्त्रायली-सैन्येन ईरान-देशस्य धीमन् मन्त्री इस्माइल खतीबः हतः। एतस्याः घटनायाः घोषणाम् कुर्वन् सः अधिकं विवरणं न दत्तवान्, किन्तु उक्तवान् यत् अद्य सर्वेषु युद्ध-क्षेत्रेषु भीषणानि आक्रमणानि भवितुं शक्नुवन्ति। खतीब-महोदयस्य एतत् हननं तदा जातं यदा इस्त्रायलेन पूर्वमेव ईरानस्य वरिष्ठ-सुरक्षा-अधिकारिपदे अली लारीजानी 'बासिज' अथ च

अर्धसैनिक-बलस्य कमाण्डर-पदे स्थितस्य गुलामरेज़ा सुलेमानी इत्यस्य च उपरि आक्रमणं कृतमासीत्।

ऋतु-विज्ञान

भारतीय-ऋतु-विज्ञान-विभागेन अद्य छत्तीसगढ़-हिमाचलप्रदेश-विदर्भ-क्षेत्रेषु विद्युत्-गर्जनसमेत्य झंझावातो भविष्यति इति आशङ्काम् अभिलक्ष्य 'ऑरेंज-अलर्ट' इति संचेतना प्रख्यापिता। विभागस्य अनुसारं उत्तराखण्ड-मध्यप्रदेश-गुजरात-महाराष्ट्र-कर्णाटक-राज्येषु अपि अद्य विद्युदीय मेघगर्जनं तीव्रवेगयुक्तः वायुः च प्रचलति इति सम्भावना अस्ति।

बैडमिण्टन-प्रतिस्पर्धा

फ्रान्स-देशस्य 'पालेस्-डेस्-स्पोर्ट्स' क्रीडाङ्गणे 'ओर्लिस् मास्टर्स्' बैडमिण्टन-प्रतिस्पर्धायां पुरुष-एकल-वर्गे आयुष-शेट्टी, किरण-जॉर्ज इत्येनं पराजित्य षोडशेचक्रे प्रविष्टवान्। अस्मात् पूर्वं अन्यस्मिन् द्वन्द्वे भारतस्य वरिष्ठ-क्रीडकः किदाम्बी श्रीकान्तः डेनमार्क-देशस्य मैग्नस जोहानेसन इत्यस्य विरुद्धं द्वादश एकविंशतिः, दश-एकविंशतिः इति अङ्कैः पराजितः जातः। महिला-एकल-वर्गे अद्य सायङ्काले द्वात्रिंशत्-तमे चक्रे आकर्षी कश्यपः सिङ्गापुर-देशस्य यियो जिया मिन इत्यनया साकं क्रीडिष्यति।